

ആരാധനാലയങ്ങൾ തുറന്ന് പ്രവർത്തിക്കാൻ നടപടി

161 (4886) ശ്രീ. യു. എ. ലത്തീഫ്: താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

(എ) ബാറുകൾ, കച്ചവട സ്ഥാപനങ്ങൾ, പൊതുഗതാഗതം എന്നിവയെല്ലാം ഭാഗികമായി തുറന്നപ്പോൾ, കോവിഡ് നിയന്ത്രണങ്ങളോടെ ആരാധനാലയങ്ങൾ തുറന്ന് പ്രവർത്തിക്കാൻ അനുവദിക്കണമെന്ന് മതനേതാക്കൾ ആവശ്യപ്പെട്ടിട്ടുണ്ടോ?

ആവശ്യപ്പെട്ടിട്ടുണ്ട്.

(ബി) വെള്ളിയാഴ്ചയിലെ ജുമുഅ, ഞായറാഴ്ച ദിവസങ്ങളിലെ ക്രൈസ്തവ ദേവാലയങ്ങളിലെ പ്രാർത്ഥന, ക്ഷേത്രങ്ങളിലെ പ്രാർത്ഥന എന്നിവയ്ക്ക് അനുമതി നൽകാൻ സർക്കാർ തയ്യാറാകാത്തതെന്തുകൊണ്ടാണ്;

&

(സി) പ്രത്യേക പ്രാർത്ഥനകൾക്കായി ആരാധനാലയങ്ങൾ തുറന്ന് പ്രവർത്തിക്കുന്നതിന് അനുമതി നൽകാൻ സർക്കാർ തയ്യാറാകുമോ; വ്യക്തമാക്കാമോ?

നേരത്തെ കോവിഡ് രോഗനിയന്ത്രണങ്ങളുടെ ഭാഗമായി സംസ്ഥാനത്തെ തദ്ദേശസ്വയംഭരണ സ്ഥാപന പ്രദേശങ്ങളെ ടെസ്റ്റ് പോസിറ്റിവിറ്റി നിരക്കിന്റെ അടിസ്ഥാനത്തിൽ എ,ബി,സി,ഡി എന്നിങ്ങനെ 4 കാറ്റഗറികളായി തിരിച്ച് നിയന്ത്രണങ്ങൾ ഏർപ്പെടുത്തിയിരുന്ന സാഹചര്യത്തിൽ ടെസ്റ്റ് പോസിറ്റിവിറ്റി നിരക്കും രോഗവ്യാപന തോളും കുറവുള്ള എ,ബി കാറ്റഗറികളിൽ ഉൾപ്പെട്ട തദ്ദേശ സ്വയംഭരണ സ്ഥാപന പ്രദേശങ്ങളിലെ ആരാധനാലയങ്ങളിൽ പരമാവധി 15 പേർക്ക് പ്രവേശനം അനുവദിച്ചിരുന്നു. അതുകൂടാതെ വിശേഷ ആഘോഷ വേളകളിൽ (Special occasions of celebrations) പരമാവധി 40 പേർക്കും പ്രവേശനം അനുവദിച്ചിരുന്നു. 5-8-2021 മുതൽ ആരാധനാലയങ്ങളിൽ ഓരോ വ്യക്തിക്കും കുറഞ്ഞത് 25 ചതുരശ്ര അടി സ്ഥലം ഉറപ്പാക്കിക്കൊണ്ട് പരമാവധി 40 പേർക്ക് പ്രവേശനം അനുവദിച്ചിട്ടുണ്ട്. എന്നാൽ സ്ഥല പരിമിതിയുള്ള ഇടങ്ങളിൽ ആനുപാതികമായി ആളുകളുടെ എണ്ണം കുറയ്ക്കേണ്ടതാണ്.

ഡയാലിസിസിന് വിധേയരാകുന്നവർക്ക് പെൻഷൻ

162 (4887) ശ്രീ. ലിന്റോ ജോസഫ്: താഴെ കാണുന്ന ചോദ്യങ്ങൾക്ക് ആരോഗ്യ-വനിത-ശിശുവികസന വകുപ്പുമന്ത്രി സദയം മറുപടി നൽകുമോ:

(എ) വൃക്കരോഗം ബാധിച്ച് ജീവൻ നിലനിർത്താൻ ഡയാലിസിസിനു വിധേയരാകുന്ന രോഗികൾക്ക് സർക്കാരിന്റെ എന്തെല്ലാം സഹായങ്ങളാണ് നിലവിൽ ലഭിക്കുന്നതെന്ന് വിശദമാക്കാമോ?

ആരോഗ്യ വകുപ്പ് ഡയറക്ടറേറ്റിൽ പ്രവർത്തിക്കുന്ന Society for Medical Assistance for poor പദ്ധതി മുഖേന ഡയാലിസിസിന് വിധേയരാകുന്ന വൃക്ക രോഗികൾക്ക് ധനസഹായം അനുവദിക്കുന്നുണ്ട്. സൊസൈറ്റി അംഗീകരിച്ചിട്ടുള്ള ആശുപത്രികളിലെ ഡോക്ടറുടെ സാക്ഷ്യപത്രത്തിന്റെ അടിസ്ഥാനത്തിൽ പരമാവധി 50,000 രൂപ ഒറ്റത്തവണ ധനസഹായമായി നൽകിവരുന്നു. കാരണം ആരോഗ്യ സുരക്ഷാ പദ്ധതി, കെ.ബി.എഫ് എന്നീ പദ്ധതികൾ വഴി എല്ലാ സർക്കാർ ആശുപത്രികളിലും എംപാനൽഡ് സ്വകാര്യ ആശുപത്രികളിലും ഡയാലിസിസ് സൗജന്യമായി ചെയ്യാവുന്നതാണ്. ആരോഗ്യകേരളം പാലിയേറ്റീവ് കെയർ പ്രൊജക്ട് പദ്ധതി പ്രകാരം വൃക്ക രോഗികൾക്കുവേണ്ട എറിത്രോപിറ്റിൻ ഇൻജക്ഷൻ സൗജന്യമായി നൽകുന്നുണ്ട്.

(ബി) ഈ വിഭാഗത്തിലുള്ള രോഗികൾക്ക് കാൻസർ ബാധിത രോഗികൾക്ക് നൽകുന്നതുപോലെയുള്ള പെൻഷൻ നൽകുന്ന കാര്യം പരിഗണനയിലുണ്ടോ; ഉണ്ടെങ്കിൽ പെൻഷൻ നൽകുന്നതിന് നടപടികൾ സ്വീകരിക്കുമോ?

കേരള സാമൂഹ്യ സുരക്ഷാ മിഷന്റെ 'സമാശ്വാസം' പദ്ധതി II പ്രകാരം ഡയാലിസിസിന് വിധേയരാകുന്ന രോഗികൾക്ക് പ്രതിമാസം 1,600 രൂപ നൽകി വരുന്നുണ്ട്.

എക്സൈസ് വകുപ്പു മുഖേന നടപ്പാക്കുന്ന വിമുക്തി പദ്ധതി

163 (4888) ശ്രീ. മുരളി പെരുനെല്ലി: താഴെ കാണുന്ന ചോദ്യങ്ങൾക്ക് ആരോഗ്യ-വനിത-ശിശുവികസന വകുപ്പുമന്ത്രി സദയം മറുപടി നൽകുമോ:

(എ) എക്സൈസ് വകുപ്പു മുഖേന നടപ്പാക്കുന്ന വിമുക്തി പദ്ധതിയുടെ ഭാഗമായി ഡി-അഡിക്ഷൻ സെന്ററുകൾ ആരംഭിക്കുന്നതിനായി തൃശ്ശൂർ ജില്ലയിലെ ഏതെല്ലാം ആശുപത്രികളെയാണ് തെരഞ്ഞെടുത്തിട്ടുള്ളത്?

തൃശ്ശൂർ ജില്ലയിൽ നിലവിൽ ചാലക്കുടി താലൂക്ക് ഹെഡ്ക്വാർട്ടേഴ്സ് ആശുപത്രിയിൽ വിമുക്തി ഡി അഡിക്ഷൻ സെന്റർ പ്രവർത്തിച്ചുവരുന്നു. ഓരോ ജില്ലയിലും 3 ഡി-അഡിക്ഷൻ സെന്ററുകൾ ആരംഭിക്കുന്നതിന്റെ ഭാഗമായി തൃശ്ശൂർ ജില്ലയിലെ മുല്ലശ്ശേരി സി.എച്ച്.സി., പഴയന്നൂർ സി.എച്ച്.സി. എന്നീ ആശുപത്രികൾ വിമുക്തി മിഷന്റെ പരിഗണനയിലാണ്.

(ബി) പ്രസ്തുത പദ്ധതിക്കായി മണലൂർ മണ്ഡലത്തിലെ മുല്ലശ്ശേരി സി.എച്ച്.സി.-യെ തെരഞ്ഞെടുത്തിട്ടുണ്ടോ?

മണലൂർ മണ്ഡലത്തിലെ മുല്ലശ്ശേരി സി.എച്ച്.സി. പരിഗണനയിലുണ്ട്.